
**2016-ലെ കേരള അടിസ്ഥാന സൗകര്യ
നിക്ഷേപനിധി (ഭേദഗതി) ബിൽ**

©

കേരള നിയമസഭാ സെക്രട്ടേറിയറ്റ്

2016

**2016-ലെ കേരള അടിസ്ഥാന സൗകര്യ
നികേഷപരിധി (ഭേദഗതി) ബിൽ**

2016-ലെ കേരള അടിസ്ഥാന സൗകര്യ നിക്ഷേപനിധി (ഭേദഗതി) ബിൽ

1999-ലെ കേരള അടിസ്ഥാനസൗകര്യ നിക്ഷേപനിധി ആക്റ്റ് വീണ്ടും ഭേദഗതി ചെയ്യുന്നതിനുള്ള

ഒരു

ബിൽ

പീഠിക.—1999-ലെ കേരള അടിസ്ഥാനസൗകര്യ നിക്ഷേപനിധി ആക്റ്റ് (2000-ത്തിലെ 4) ഇതിനുശേഷം കാണുന്ന ആവശ്യങ്ങൾക്കായി വീണ്ടും ഭേദഗതി ചെയ്യുന്നത് യുക്തമായിരിക്കുകയാൽ;

ഭാരത റിപ്പബ്ലിക്കിന്റെ അറുപത്തിയേഴാം സംവത്സരത്തിൽ താഴെപ്പറയുംപ്രകാരം നിയമമുണ്ടാക്കുന്നു:—

1. ചുരുക്കപ്പേരും പ്രാരംഭവും.—(1) ഈ ആക്റ്റിന് 2016-ലെ കേരള അടിസ്ഥാനസൗകര്യ നിക്ഷേപനിധി (ഭേദഗതി) ആക്റ്റ് എന്ന് പേര് പറയാം.

(2) ഇത് 2016 ആഗസ്റ്റ് മാസം 19-ാം തീയതി പ്രാബല്യത്തിൽ വന്നതായി കരുതപ്പെടേണ്ടതാണ്.

2. 2-ാം വകുപ്പിനുള്ള ഭേദഗതി.—1999-ലെ കേരള അടിസ്ഥാന സൗകര്യ നിക്ഷേപനിധി ആക്റ്റിലെ (2000-ത്തിലെ 4) (ഇതിനുശേഷം പ്രധാന ആക്റ്റ് എന്നാണ് പരാമർശിക്കപ്പെടുക) 2-ാം വകുപ്പിൽ,—

(i) (എ) ഖണ്ഡത്തിനുശേഷം താഴെപ്പറയുന്ന ഖണ്ഡങ്ങൾ ചേർക്കേണ്ടതാണ്, അതായത്:—

“(എഎ) “കൺസെഷൻ” എന്നാൽ ഒരു പൊതു-സ്വകാര്യ പങ്കാളിത്തത്തിൽ ഏർപ്പെട്ടിട്ടുള്ള സ്വകാര്യമേഖല പങ്കാളി എന്നർത്ഥമാകുന്നു;

(എബി) “കൺസെഷൻ കരാർ” എന്നാൽ ഒരു പൊതു-സ്വകാര്യ പങ്കാളിത്തത്തിനുവേണ്ടിയും അത് സംബന്ധിച്ചും ഒരു പൊതു ഏജൻസിയും ഒരു സ്വകാര്യമേഖല പങ്കാളിയും തമ്മിലുണ്ടാക്കിയ ഒരു കരാർ എന്നർത്ഥമാകുന്നു;

(എസി) “വിശദമായ പ്രോജക്ട് പഠനം” എന്നാൽ പ്രാഥമിക നിക്ഷേപത്തിനുള്ള തീരുമാനമെടുത്തതിനുശേഷം മൂലധന ചെലവ്, സാങ്കേതിക വിദ്യാപരമായ മാനദണ്ഡങ്ങൾ, ഉപയോഗിക്കുന്ന സാങ്കേതിക വിദ്യയുടെ വിവരണം, സാങ്കേതിക വിവരണങ്ങൾ, സാമ്പത്തിക നിക്ഷേപത്തെ സഹായിക്കുന്നതിനായി തയ്യാറാക്കിയിട്ടുള്ള പട്ടിക, പ്രോജക്ട് നടപ്പിലാക്കുന്നതിനുള്ള ആസൂത്രണം, പദ്ധതിയിൽ വ്യക്തമാക്കാവുന്ന പ്രകാരമുള്ള മറ്റ് വിവരങ്ങൾ എന്നിവ നിർണ്ണയിക്കുന്നതിനുവേണ്ടി നടത്തുന്ന വിശദമായ പ്രോജക്ട് പഠനം എന്നർത്ഥമാകുന്നു;

(എഡി) “എക്സിക്യൂട്ടീവ് കമ്മിറ്റി” എന്നാൽ ബ്ലി വകുപ്പ് പ്രകാരം രൂപീകരിക്കപ്പെട്ട കമ്മിറ്റി എന്നർത്ഥമാകുന്നു;

(എഇ) “സാധ്യതാപഠനം” എന്നാൽ, നിക്ഷേപം നടത്തുന്നതിനുള്ള തീരുമാനം എടുക്കുന്നതിന് വേണ്ടി, ഒരു പ്രോജക്റ്റിന്റെ സാങ്കേതികവും സാമ്പത്തികവുമായ വിജയസാധ്യതകൾ, സാമൂഹ്യവും പാരിസ്ഥിതികവുമായ പ്രത്യാഘാതങ്ങൾ എന്നിവ നിർണ്ണയിക്കുന്നതിനുള്ള ഒരു പ്രാഥമിക പഠനം എന്നർത്ഥമാകുന്നതും അതിൽ സേവനങ്ങളുടെ ആവശ്യകത, സ്വീകരിക്കേണ്ട അനുയോജ്യമായ സാങ്കേതികവിദ്യ, മൂലധനചെലവ്, നടപ്പിലാക്കുന്നതിന് ആവശ്യമായ സമയം, പദ്ധതിയിൽ വ്യക്തമാക്കാവുന്ന പ്രകാരമുള്ള മറ്റ് വിവരങ്ങൾ എന്നിവ ഉൾപ്പെടുന്നതുകൊണ്ടുമാകുന്നു;”;

(ii) (ഇ) ചണ്ഡത്തിനുശേഷം താഴെപ്പറയുന്ന ചണ്ഡങ്ങൾ ചേർക്കേണ്ടതാണ്, അതായത്: ---

“(ഇഎ) “സർക്കാർ കമ്പനി” എന്നാൽ സർക്കാരിനോ മറ്റ് സംസ്ഥാന സർക്കാരുകൾക്കോ അമ്പത്തിയൊന്ന് ശതമാനത്തിൽ കുറയാതെയുള്ള, കൊടുത്ത് തീർത്ത ഓഹരി മൂലധനം ഉള്ളതായ, ഏതെങ്കിലും ഒരു കമ്പനി എന്നർത്ഥമാകുന്നതും അതിൽ ഏതെങ്കിലും സർക്കാർ കമ്പനിയുടെ സബ്സിഡിയറി ആയ ഒരു കമ്പനി ഉൾപ്പെടുന്നതുകൊണ്ടുമാകുന്നു;

(ഇബി) “അടിസ്ഥാന സൗകര്യം” എന്നാൽ രണ്ടാം പട്ടികയിൽ വ്യക്തമാക്കിയിട്ടുള്ള ഏതെങ്കിലും ഒന്നോ അതിലധികമോ മേഖലകളിലുള്ള ആസ്തികൾ അല്ലെങ്കിൽ സേവനങ്ങൾ എന്നർത്ഥമാകുന്നു;”

(iii) (എഫ്) ചണ്ഡത്തിനു പകരം താഴെപ്പറയുന്ന ചണ്ഡം ചേർക്കേണ്ടതാണ്, അതായത്: ---

“(എഫ്) “അടിസ്ഥാനസൗകര്യ പ്രോജക്റ്റുകൾ” എന്നതിൽ രണ്ടാം പട്ടികയിൽ വ്യക്തമാക്കിയിട്ടുള്ള പ്രോജക്റ്റുകളും അതിൽ വ്യക്തമാക്കിയിട്ടുള്ള ഒന്നോ അതിലധികമോ മേഖലകൾ ഉൾപ്പെടുന്ന വിവിധോദ്ദേശ്യ പ്രോജക്റ്റുകളും ഉൾപ്പെടുന്നതുകൊണ്ടുമാകുന്നു;”

(iv) (എച്ച്) ഖണ്ഡത്തിൽ, “നാൽപ്പത് ശതമാനത്തിൽ”, “അൻപത് ശതമാനത്തിൽ” എന്ന വാക്കുകൾക്ക് പകരം “ഇരുപത്തിയാറ് ശതമാനത്തിൽ” എന്ന വാക്കുകൾ ചേർക്കേണ്ടതാണ്;

(v) (ഐ) ഖണ്ഡത്തിൽ “അൻപത് ശതമാനത്തിൽ” എന്ന വാക്കുകൾക്ക് പകരം “അൻപത്തിയൊന്ന് ശതമാനത്തിൽ” എന്ന വാക്കുകൾ ചേർക്കേണ്ടതാണ്;

(vi) (ഐ) ഖണ്ഡത്തിനുശേഷം താഴെപ്പറയുന്ന ഖണ്ഡങ്ങൾ ചേർക്കേണ്ടതാണ്, അതായത്:—

“(ഐഎ) “സ്വകാര്യമേഖലാപങ്കാളി” എന്നാൽ ഒരു പൊതു ഏജൻസിയോ കേന്ദ്രസർക്കാറോ കേന്ദ്രസർക്കാരിന്റെ ഒരു പൊതുമേഖലാ സംരംഭമോ അല്ലാതെയുള്ള ഏതെങ്കിലും ആൾ അല്ലെങ്കിൽ സ്ഥാപനം എന്നർത്ഥമാകുന്നു;

(എബി) “പ്രോജക്ട്” എന്നാൽ ഒരു അടിസ്ഥാനസൗകര്യ പ്രോജക്ട് എന്നർത്ഥമാകുന്നതും അതിൽ ഭൗതികവും സാമൂഹികവുമായ അടിസ്ഥാന സൗകര്യ പ്രോജക്റ്റുകൾ ഉൾപ്പെടുന്നതുംകൂടി;

വിശദീകരണം:—ഈ ഖണ്ഡത്തിന്റെ ആവശ്യത്തിലേക്കായി ‘ഭൗതിക അടിസ്ഥാന സൗകര്യ പ്രോജക്റ്റുകൾ’ എന്നാൽ പ്രധാനമായും പ്രകടമായ ആസ്തികൾ നിർമ്മിക്കുന്നതിനായി ഉദ്ദേശിച്ചിട്ടുള്ള പ്രോജക്റ്റുകൾ എന്നും ‘സാമൂഹിക അടിസ്ഥാനസൗകര്യ പ്രോജക്റ്റുകൾ’ എന്നാൽ സ്കൂളുകൾ, സാമൂഹിക സേവനങ്ങൾ മുതലായവ പോലുള്ള പ്രകടമല്ലാത്ത സാമൂഹിക ആസ്തികൾ എന്നും അർത്ഥമാകുന്നു.

(എസി) “പൊതു-സ്വകാര്യ പങ്കാളിത്തം” എന്നാൽ അടിസ്ഥാന സൗകര്യങ്ങൾ ഏർപ്പെടുത്തുന്നതിനായി ഒരു പൊതു ഏജൻസിയും ഒരു സ്വകാര്യ മേഖലാപങ്കാളിയും തമ്മിലുള്ള ഒരു ക്രമീകരണം എന്നർത്ഥമാകുന്നതും അതിൽ സ്വകാര്യമേഖലാപങ്കാളി ഏറ്റെടുത്തിട്ടുള്ള നിക്ഷേപം, രൂപകല്പന, വികസനം, നിർമ്മാണം, പരിപാലനം, അല്ലെങ്കിൽ പ്രവർത്തനം എന്നിവ ഉൾപ്പെടുന്നതും, അതിൽ രൂപകല്പന, നിർമ്മാണം എന്നീ ഘട്ടങ്ങൾക്കുമപ്പുറത്തേക്ക് സ്വകാര്യമേഖലാപങ്കാളി നഷ്ടസാധ്യത ഏറ്റെടുക്കുന്ന വിധത്തിൽ, നഷ്ടസാധ്യതകൾ പങ്കുവെയ്ക്കപ്പെടുകയും യൂസർ ചാർജിന്റേയോ ആനറിറ്റിയുടേയോ അല്ലെങ്കിൽ ഒറ്റത്തവണയായി പണം നൽകുന്നതോ ആയ രൂപത്തിൽ, സേവനങ്ങൾക്കുള്ള തുക നൽകലുകൾ പ്രവർത്തനങ്ങളുമായി ബന്ധപ്പെട്ടിരിക്കുകയും ചെയ്യുന്നതാണ്;

(എഡി) “പൊതു ഏജൻസി” എന്നാൽ സർക്കാരിന്റെ ഏതെങ്കിലും വകുപ്പ്, സർക്കാരിന്റെ ഏതെങ്കിലും പൊതുമേഖലാ സംരംഭം, സർക്കാർ കമ്പനി, സർക്കാർ രൂപീകരിച്ചിട്ടുള്ള സ്റ്റാറ്റ്യൂട്ടറി ബോർഡ്, തദ്ദേശസ്വയംഭരണ സ്ഥാപനങ്ങൾ, സഹകരണ സ്ഥാപനം, സർവ്വകലാശാല, സർക്കാർ രൂപീകരിച്ചതോ സർക്കാരിന്റെ ഉടമസ്ഥതയിലുള്ളതോ നിയന്ത്രണത്തിലുള്ളതോ ആയ ഏതെങ്കിലും സംഘം അല്ലെങ്കിൽ ട്രസ്റ്റ് എന്നർത്ഥമാകുന്നു”.

(vii) (കെ) ഖണ്ഡത്തിനുശേഷം താഴെപ്പറയുന്ന ഖണ്ഡങ്ങൾ ചേർക്കേണ്ടതാണ്, അതായത്:—

“(കെഎ) “സ്പെഷ്യൽ പർപ്പസ് വെഹിക്കിൾ” എന്നാൽ ബോർഡ് സാമ്പത്തിക സഹായം നൽകുന്ന ഏതെങ്കിലും പ്രവൃത്തി നടപ്പിലാക്കുന്നതിനായി രൂപീകരിക്കപ്പെട്ട പൊതു ഏജൻസി, പൊതുമേഖലാ സംരംഭം അല്ലെങ്കിൽ പൊതു-സ്വകാര്യപങ്കാളിത്തം എന്നർത്ഥമാകുന്നു;

(കെബി) “സ്പോൺസറിംഗ് ഏജൻസി” എന്നാൽ പൊതു-സ്വകാര്യ പങ്കാളിത്തത്തിലൂടെ ഒരു പ്രോജക്റ്റ് നടപ്പിലാക്കുന്നതിന് ബോർഡ് നിയോഗിച്ചിട്ടുള്ള ഒരു പൊതു ഏജൻസി എന്നർത്ഥമാകുന്നു;”.

(viii) (എൽ) ഖണ്ഡത്തിനുശേഷം താഴെപ്പറയുന്ന ഖണ്ഡം ചേർക്കേണ്ടതാണ്, അതായത്:—

“(എൽഎ) “സംസ്ഥാന സഹായം” എന്നാൽ ഒരു കൺസെഷനർക്ക് സർക്കാർ നൽകുന്ന സഹായം എന്നർത്ഥമാകുന്നതും, അതിൽ,—

- (i) പദ്ധതിയിൽ വ്യക്തമാക്കാവുന്ന പ്രകാരമുള്ള പ്രോജക്റ്റ് ചെലവിന്റെ അനുപാതത്തിൽ കവിയാതെയുള്ള സബ്സിഡി അല്ലെങ്കിൽ മുലധനഗ്രാന്റ്;
- (ii) ഇകിറ്റി;
- (iii) വായ്പകൾ;
- (iv) സർക്കാർ നൽകുന്ന ഗ്യാറണ്ടി;
- (v) എസ്ക്രോ അക്കൗണ്ട് ആരംഭിക്കലും പ്രവർത്തനവും;
- (vi) ഏതെങ്കിലും ഭൂമി വികസിപ്പിക്കുന്നതിനുള്ള അവകാശം നൽകൽ;
- (vii) ഏതെങ്കിലും നിയമത്തിൻകീഴിൽ ചുമത്തുന്ന ഏതെങ്കിലും നികുതിയോ ഫീസോ നൽകുന്നതിൽ നിന്നും ഇളവ് നൽകുക, അപ്രകാരം നൽകുന്നതിന് സമയം ദീർഘിപ്പിച്ചു നൽകുക എന്നീ രൂപത്തിലുള്ള ഇൻസെന്റീവുകൾ അല്ലെങ്കിൽ പദ്ധതിയിൽ വ്യക്തമാക്കാവുന്ന പ്രകാരമുള്ള മറ്റ് ഇൻസെന്റീവുകൾ,—

എന്നിവ ഉൾപ്പെടുന്നതുകൊണ്ടും.”.

(ix) (എം) ഖണ്ഡത്തിനുശേഷം താഴെപ്പറയുന്ന ഖണ്ഡം ചേർക്കേണ്ടതാണ്, അതായത്:—

“(എംഎ) “യൂസർലെവി” എന്നാൽ ഒരു അടിസ്ഥാന സൗകര്യ സംവിധാനം ഉപയോഗിക്കുന്ന ആൾ നൽകേണ്ട യൂസർ ചാർജ്ജ്, ഫീസ് അല്ലെങ്കിൽ മറ്റേതെങ്കിലും തുക, അത് ഏത് പേരിൽ വിളിക്കപ്പെട്ടാലും, എന്നർത്ഥമാകുന്നു.”.

3. 3-ാം വകുപ്പിനുള്ള ഭേദഗതി.—പ്രധാന ആക്റ്റിന്റെ 3-ാം വകുപ്പിൽ,—

(എ) (1)-ാം ഉപവകുപ്പിനുശേഷം താഴെപ്പറയുന്ന ഉപവകുപ്പ് ചേർക്കേണ്ടതാണ്, അതായത്:—

“(1എ) ഫണ്ട് കോർപ്പറേഷൻ താഴെ (2)-ാം ഉപവകുപ്പിൽ വ്യക്തമാക്കിയിട്ടുള്ള തുകകളുടെ ആകെത്തുക ഉൾപ്പെടുന്നതാകുന്നു.”;

(ബി) (2)-ാം ഉപവകുപ്പിൽ (എ) ഖണ്ഡത്തിന് പകരം താഴെപ്പറയുന്ന ഖണ്ഡം ചേർക്കേണ്ടതാണ്, അതായത്:—

“(എ) 7-ാം വകുപ്പ് പ്രകാരം ബജറ്റ് വിഹിതത്തിൽ നിന്നും ബോർഡിന് നൽകിയിട്ടുള്ള തുകകൾ.”;

(സി) (സി) ഖണ്ഡത്തിൽ “സർക്കാരോ ഏതെങ്കിലും സ്ഥാപനമോ” എന്ന വാക്കുകൾക്ക് പകരം “ഏതെങ്കിലും സ്ഥാപനം” എന്ന വാക്കുകൾ ചേർക്കേണ്ടതാണ്.”;

(ഡി) (3)-ാം ഉപവകുപ്പിൽ “ഭരണം” എന്ന വാക്കിനുശേഷം “പദ്ധതിയിൽ വ്യക്തമാക്കാവുന്ന പ്രകാരമുള്ള രീതിയിൽ” എന്ന വാക്കുകൾ ചേർക്കേണ്ടതാണ്;

(ഇ) (4)-ാം ഉപവകുപ്പിൽ,—

(i) (എ) ഖണ്ഡത്തിൽ “പണം നൽകുന്നതിന്” എന്ന വാക്കുകൾക്ക് പകരം “പണം നൽകുന്നതിനോ അല്ലെങ്കിൽ അത് വർദ്ധിപ്പിക്കുന്നതിനോ” എന്ന വാക്കുകൾ ചേർക്കേണ്ടതാണ്;

(ii) (സി) ഖണ്ഡത്തിൽ “ബോണ്ടുകളും കടപ്പത്രങ്ങളും” എന്ന വാക്കുകൾക്ക് പകരം “ബോണ്ടുകളോ കടപ്പത്രങ്ങളോ മറ്റേതെങ്കിലും ധനപരമായ പ്രമാണങ്ങളോ” എന്ന വാക്കുകൾ ചേർക്കേണ്ടതാണ്;

(iii) (സി) ഖണ്ഡത്തിനുശേഷം താഴെപ്പറയുന്ന ഖണ്ഡങ്ങൾ ചേർക്കേണ്ടതാണ്, അതായത്:—

“(സിഎ) അടിസ്ഥാന സൗകര്യ പ്രോജക്റ്റുകൾക്കും സർക്കാരിന്റെ മറ്റ് ആവശ്യങ്ങൾക്കും വേണ്ടി ഭൂമി ഏറ്റെടുക്കുന്നതുമായി ബന്ധപ്പെട്ടുള്ള നിക്ഷേപങ്ങൾക്കും ധനപരമായ പ്രമാണങ്ങൾക്കും പണം നൽകുന്നതിന് അല്ലെങ്കിൽ നിക്ഷേപം വർദ്ധിപ്പിക്കുന്നതിന്;

(സിബി) വിവിധ മേഖലകളിലെയോ അതിന്റെ ഭാഗങ്ങളിലെയോ വിഭവങ്ങൾ സംയോജിപ്പിക്കേണ്ട ആവശ്യകത കാരണം ധനസഹായം ലഭിക്കുന്നതിന് പ്രതിബന്ധം നേരിടുന്ന പ്രോജക്റ്റുകൾക്ക് ധനസഹായം നൽകുക;

(സിസി) പൊതുസംരംഭങ്ങളോ മറ്റ് സംരംഭങ്ങളോ ഉൾപ്പെടെയുള്ള നിയമപരമായ സ്ഥാപനങ്ങളുടെയോ, ഇൻസ്ട്രുമെന്റാലിറ്റികളുടെയോ അർഹമായ പ്രോജക്റ്റുകൾ, പരിപാടികൾ എന്നിവയ്ക്ക്, ദേശീയ/സംസ്ഥാന/തദ്ദേശ ഭരണ പദ്ധതികളിൽ ഉൾപ്പെടുത്തപ്പെട്ടിട്ടുള്ളതായി സംസ്ഥാനം കണ്ടെത്തിയിട്ടുള്ള, അടിസ്ഥാനസൗകര്യ പ്രോജക്റ്റുകളിൽ മുതൽമുടക്കുന്നതിനായി, നേരിട്ട് വായ്പകളും വായ്പാഗ്യാരണികളും നൽകുക”.

(എഫ്) (5)-ാം ഉപവകുപ്പിനു പകരം താഴെപ്പറയുന്ന ഉപവകുപ്പ് ചേർക്കേണ്ടതാണ്, അതായത്:--

“(5) 7-ാം വകുപ്പിൻകീഴിൽ സർക്കാർ നൽകുന്ന പണം അല്ലാതെ (7)-ാം ഉപവകുപ്പിൽ വ്യക്തമാക്കിയിട്ടുള്ള എല്ലാ പണവും ഫണ്ട് ട്രസ്റ്റി ആന്റ് അഡ്വൈസറി കമ്മീഷന്റെ സമ്മതത്തോടെയും ബോർഡിന്റെ അംഗീകാരത്തോടുകൂടി ഒരു ദേശസാൽകൃത ബാങ്കിലോ അപ്രകാരമുള്ള മറ്റ് വിവേകപൂർവ്വമായ നിക്ഷേപങ്ങളിലോ നിക്ഷേപം നടത്തേണ്ടതാണ്:

എന്നാൽ 7-ാം വകുപ്പ് പ്രകാരം സർക്കാർ നൽകുന്ന പണത്തിന്റെ ഏതെങ്കിലും ഭാഗം, ഏതെങ്കിലും ദേശസാൽകൃത ബാങ്കിലോ യൂണിയന്റെയോ സംസ്ഥാനങ്ങളുടെയോ സോവറിൻ ബോണ്ടുകളിലോ സംസ്ഥാന ട്രഷറിയിലല്ലാതെയുള്ള അപ്രകാരമുള്ള മറ്റ് വിവേകപൂർവ്വമായ നിക്ഷേപങ്ങളിലോ സർക്കാരിന്റെ പ്രത്യേക അംഗീകാരത്തോടുകൂടി നിക്ഷേപിക്കുകയോ മുതൽ മുടക്കുകയോ ചെയ്യാവുന്നതും അത് ഫണ്ട് ട്രസ്റ്റി ആന്റ് അഡ്വൈസറി കമ്മീഷന്റെ സമ്മതത്തോടുകൂടി ചെയ്യേണ്ടതുമാണ്.

വിശദീകരണം:--ഈ ഉപവകുപ്പിന്റെ ആവശ്യത്തിലേക്കായി, ‘വിവേകപൂർവ്വമായ നിക്ഷേപം’ എന്നാൽ പ്രസ്തുത വിഭാഗത്തിലുള്ള നിക്ഷേപത്തിന് ഉചിതമായ റഗുലേറ്ററി സഹായം അല്ലെങ്കിൽ ക്രെഡിറ്റ് റേറ്റിംഗ് ഏജൻസി ഏറ്റവും ഉയർന്ന റേറ്റിംഗ് നൽകിയിട്ടുള്ള നിക്ഷേപങ്ങൾ എന്നർത്ഥമാകുന്നു.”;

(ജി) (6)-ാം ഉപവകുപ്പിൽ,--

(i) “പട്ടികയിലും” എന്ന വാക്കിനു പകരം “ഒന്നാം പട്ടികയിലും” എന്ന വാക്കുകൾ ചേർക്കേണ്ടതാണ്;

(ii) (6)-ാം ഉപവകുപ്പിനുശേഷം താഴെപ്പറയുന്ന ഉപവകുപ്പ് ചേർക്കേണ്ടതാണ്, അതായത്:--

“(6എ) ബോർഡിന്റെ അക്കൗണ്ടുകൾ ഫണ്ട് മാനേജർ കൈകാര്യം ചെയ്യേണ്ടതാണ്:

എന്നാൽ ബോർഡിന്, ബോർഡിന്റെ ഒന്നോ അതിലധികമോ ഉദ്യോഗസ്ഥർക്ക് അക്കൗണ്ടുകൾ പ്രവർത്തിപ്പിക്കുന്നതിനുള്ള അധികാരം ഏൽപ്പിച്ചുകൊടുക്കാവുന്നതും അതിനു യുക്തമെന്നു തോന്നുന്ന സാമ്പത്തികപരിധി നിശ്ചയിക്കാവുന്നതുമാണ്.”;

(എച്ച്) (7)-ാം ഉപവകുപ്പിനുശേഷം താഴെപ്പറയുന്ന ഉപവകുപ്പ് ചേർക്കേണ്ടതാണ്, അതായത്:--

“(8) സർക്കാർ, വാർഷിക ബജറ്റിന്റെ അവതരണത്തോടൊപ്പം താഴെപ്പറയുന്ന രേഖകൾ സംസ്ഥാന നിയമസഭ മുമ്പാകെ വയ്ക്കേണ്ടതാണ്,--

(എ) ബോർഡിന്റെ ധനാഗമ മാർഗ്ഗങ്ങളും അവയുടെ വിനിയോഗവും സംബന്ധിച്ച ഒരു സ്റ്റേറ്റ്മെന്റ്;

(ബി) ഈ ആക്റ്റിൽ വ്യവസ്ഥചെയ്ത പ്രകാരം ബോർഡിന്റെ ധനം ഉദ്ദേശിക്കപ്പെട്ട ആവശ്യങ്ങൾക്കായി ഫലപ്രദമായി ഉപയോഗിച്ചിട്ടുണ്ടെന്നും മിച്ചമുള്ള ധനം കൈകാര്യം ചെയ്തിട്ടുണ്ടെന്നും വ്യക്തമാക്കിക്കൊണ്ട് ഫണ്ട് ട്രസ്റ്റി ആന്റ് അഡ്വൈസറി കമ്മീഷനിൽ നിന്നുള്ള ഒരു സർട്ടിഫിക്കറ്റ്.”.

4. 3എ. എന്ന പുതിയ വകുപ്പ് ചേർക്കൽ.—പ്രധാന ആക്റ്റിലെ 3-ാം വകുപ്പിനുശേഷം താഴെപ്പറയുന്ന വകുപ്പ് ചേർക്കേണ്ടതാണ്, അതായത്:—

“3എ. അർഹമായ പ്രോജക്റ്റുകൾ.—(1) ബോർഡിലേക്ക് സർക്കാർ റഫർ ചെയ്തിട്ടുള്ളതും, ബോർഡ് അംഗീകരിച്ചിട്ടുള്ളതുമായ പ്രോജക്റ്റുകൾ, നിധിയിൽ നിന്നും ധനസഹായം ലഭിക്കുന്നതിന് അർഹമായ പ്രോജക്റ്റുകൾ ആയിരിക്കുന്നതാണ്.

(2) ഒരു പൊതു ഏജൻസി നടപ്പിലാക്കുന്ന അർഹമായ പ്രോജക്റ്റുകൾ, 100,00,00,000 രൂപയിൽ (നൂറുകോടി രൂപ) കവിയുന്ന മൂല്യമുള്ളത് ആയിരിക്കേണ്ടതാണ്:

എന്നാൽ, മൂല്യം നിർണ്ണയിക്കുന്ന ആവശ്യത്തിലേക്കായി, പത്ത് കോടി രൂപയിൽ കുറയാത്ത പ്രോജക്റ്റുകളെ ‘ട്രാഞ്ചസ്’ ആയി തരംതിരിക്കാവുന്നതും അവയിലോരോന്നും, മൂല്യം സംബന്ധിച്ച് (2)-ാം ഉപവകുപ്പിൽ വ്യക്തമാക്കിയിട്ടുള്ള വ്യവസ്ഥയ്ക്കനുസൃതമായിരിക്കേണ്ടതുമാണ്:

എന്നുമാത്രമല്ല, സർക്കാരിന്, പൊതുവായതോ പ്രത്യേകമായതോ ആയ ഉത്തരവ് വഴി ഈ ആക്റ്റിലെ വ്യവസ്ഥകൾ ഏതൊരു പൊതു-സ്വകാര്യ പങ്കാളിത്ത പ്രോജക്റ്റിനും ബാധകമാക്കാവുന്നതാണ്:

എന്നിരുന്നാലും, സംസ്ഥാന സർക്കാരുമായി ചേർന്നുള്ള സംയുക്ത സംരംഭമാഴികെ, കേന്ദ്ര സർക്കാരോ, കേന്ദ്ര സർക്കാരിന്റെ ഏതെങ്കിലും പൊതു സംരംഭമോ സ്വതന്ത്രമായി ഏറ്റെടുത്തിട്ടുള്ള ഏതെങ്കിലും പ്രോജക്റ്റിന് ഇത് ബാധകമാകുന്നതല്ല.

വിശദീകരണം.—ഈ ഉപവകുപ്പിന്റെ ആവശ്യത്തിലേക്കായി ഒരു പൊതു-സ്വകാര്യ പങ്കാളിത്ത പ്രോജക്റ്റിന്റെ സംഗതിയിൽ, ‘പ്രോജക്റ്റ് മൂല്യം’ എന്നാൽ സ്വകാര്യ മേഖലാപങ്കാളി,—

(i) മൂലധന നിക്ഷേപം നടത്തേണ്ട ആവശ്യമുള്ളിടത്ത്, സ്വകാര്യ മേഖലാ പങ്കാളി, ഭൂമിയുടെ വില വഹിക്കേണ്ടപക്ഷം, ഭൂമിയുടെ വില ഉൾപ്പെടെ, നിർമ്മിക്കേണ്ടതായ ആസ്തിയുടെ അല്ലെങ്കിൽ സംവിധാനത്തിന്റെ മൂല്യം;

(ii) മൂലധന നിക്ഷേപം നടത്തേണ്ട ആവശ്യമില്ലാത്തിടത്ത്, ഭൂമിയുടെ വില ഒഴികെ പ്രവർത്തനവും പരിപാലനവും സ്വകാര്യമേഖലാ പങ്കാളിയുടെ ഉത്തരവാദിത്വമായിരിക്കുന്ന ആസ്തിയുടെയോ സംവിധാനത്തിന്റെയോ പുനഃസ്ഥാപനമൂല്യം.”.

5. 4-ാം വകുപ്പിനുള്ള ഭേദഗതി.—പ്രധാന ആക്റ്റിലെ 4-ാം വകുപ്പിൽ,—

(എ) (2)-ാം ഉപവകുപ്പിനുശേഷം താഴെപ്പറയുന്ന ഉപവകുപ്പ് ചേർക്കേണ്ടതാണ്, അതായത്:—

“(2എ) ബോർഡിന്റെ ആസ്ഥാനം തിരുവനന്തപുരം ആയിരിക്കുന്നതാണ്.”;

(ബി) (3)-ാം ഉപവകുപ്പിനു പകരം താഴെപ്പറയുന്ന ഉപവകുപ്പ് ചേർക്കേണ്ടതാണ്, അതായത്:—

“(3) ബോർഡിൽ താഴെപ്പറയുന്ന അംഗങ്ങൾ ഉണ്ടായിരിക്കുന്നതാണ്, അതായത്:—

- (എ) മുഖ്യമന്ത്രി .. ചെയർപേഴ്സൺ
- (ബി) ധനകാര്യമന്ത്രി .. വൈസ്-ചെയർപേഴ്സൺ
- (സി) സംസ്ഥാന ആസൂത്രണ ബോർഡിന്റെ വൈസ്-ചെയർമാൻ .. അംഗം
- (ഡി) ചീഫ് സെക്രട്ടറി .. അംഗം
- (ഇ) സെക്രട്ടറി (നിയമം) .. അംഗം
- (എഫ്) സെക്രട്ടറി (ധനകാര്യം) .. അംഗം
- (ജി) സെക്രട്ടറി (ധനകാര്യ-റിസോഴ്സസ്) .. അംഗം
- (എച്ച്) ധനകാര്യം, സാമ്പത്തിക ശാസ്ത്രം, ബാങ്കിംഗ് എന്നിവയിൽ ഒന്നോ അതിലധികമോ മേഖലകളിൽ ദേശീയ പ്രശസ്തിയുള്ള ഒരു സ്ഥാപനത്തിൽ പ്രവർത്തിച്ചിട്ടുള്ള വിദഗ്ദ്ധരായ ഏഴ് സ്വതന്ത്ര അംഗങ്ങൾ .. അംഗങ്ങൾ
- (ഐ) ചീഫ് എക്സിക്യൂട്ടീവ് ഓഫീസർ .. മെമ്പർ സെക്രട്ടറി

വിശദീകരണം:—ഈ ആക്റ്റിലെ വ്യവസ്ഥകളുടെ ആവശ്യത്തിലേക്കായി ‘സെക്രട്ടറി’ എന്ന പദം, അതതു സംഗതിപോലെ, സർക്കാരിന്റെ അഡീഷണൽ ചീഫ് സെക്രട്ടറി, പ്രിൻസിപ്പൽ സെക്രട്ടറി, സെക്രട്ടറി അല്ലെങ്കിൽ സ്പെഷ്യൽ സെക്രട്ടറി എന്ന് സൂചിപ്പിക്കുന്നതാണ്.”;

(സി) (4)-ാം ഉപവകുപ്പിനുപകരം, താഴെപ്പറയുന്ന ഉപവകുപ്പ് ചേർക്കേണ്ടതാണ്, അതായത്:—

“(4) ബോർഡിന്, ചെയർപേഴ്സന്റെ വിവേചനാനുസരണം, ബോർഡിൽനിന്നും ധനസഹായം ലഭിക്കുന്നതിനായി പരിഗണിക്കപ്പെടുന്ന പ്രോജക്റ്റുമായി ബന്ധപ്പെട്ട വകുപ്പിലെ മന്ത്രിയെയോ സെക്രട്ടറിയെയോ യോഗത്തിൽ പങ്കെടുക്കുന്നതിനായി ക്ഷണിക്കാവുന്നതാണ്.”

(ഡി) (5) മുതൽ (7) വരെയുള്ള ഉപവകുപ്പുകൾ വിട്ടുകളയേണ്ടതാണ്.

6. 5എ. എന്ന പുതിയ വകുപ്പ് ചേർക്കൽ.—പ്രധാന ആക്റ്റിന്റെ 5-ാം വകുപ്പിനു ശേഷം, താഴെപ്പറയുന്ന വകുപ്പ് ചേർക്കേണ്ടതാണ്, അതായത്:—

“5എ. ബോർഡിന്റെ യോഗങ്ങൾ.—(1) ബോർഡ്, പദ്ധതിയിൽ വ്യക്തമാക്കാവുന്ന പ്രകാരമുള്ള സമയത്തും സ്ഥലത്തും യോഗം ചേരേണ്ടതും, അതിന്റെ യോഗങ്ങളിലെ കാര്യനിർവ്വഹണം സംബന്ധിച്ച് അപ്രകാരമുള്ള നടപടിക്രമങ്ങൾ പാലിക്കേണ്ടതുമാണ്.

(2) ബോർഡിന്റെ യോഗങ്ങളിൽ ചെയർപേഴ്സൺ ആധ്യക്ഷ്യം വഹിക്കേണ്ടതാണ്. ബോർഡിലെ ചെയർപേഴ്സന്റെ അഭാവത്തിൽ വൈസ്-ചെയർപേഴ്സൺ യോഗങ്ങളിൽ ആധ്യക്ഷ്യം വഹിക്കേണ്ടതാണ്. ബോർഡിന്റെ യോഗങ്ങളുടെ കൺവീനർ ചീഫ് എക്സിക്യൂട്ടീവ് ഓഫീസർ ആയിരിക്കുന്നതാണ്.

(3) ബോർഡിലെ യോഗത്തിനുള്ള അജണ്ട യോഗത്തിൽ ഹാജരായതും വോട്ട് ചെയ്തതുമായ അംഗങ്ങളുടെ മുന്നിൽ രണ്ട് ഭൂരിപക്ഷത്തോടെ തീരുമാനിക്കുന്നതും, വോട്ടുകൾ തുല്യമാകുന്ന സംഗതിയിൽ ആധ്യക്ഷ്യം വഹിക്കുന്ന ആളിന് രണ്ടാമത് ഒരു വോട്ടോ കാസ്റ്റിംഗ് വോട്ടോ ഉണ്ടായിരിക്കുന്നതുമാണ്.

(4) യോഗത്തിനുള്ള ക്വാറം ആറ് ആയിരിക്കുന്നതാണ്.

(5) ബോർഡ് യോഗങ്ങളിൽ ചെയർപേഴ്സന്റെ അഭാവത്തിൽ എടുക്കുന്ന, നിക്ഷേപങ്ങളെ സംബന്ധിച്ചുള്ള എല്ലാ തീരുമാനങ്ങളും നടപ്പിലാക്കുന്നതിനുമുൻപായി ചെയർപേഴ്സന്റെ സാധൂകരണം നേടേണ്ടതാണ്.

(6) ബോർഡിലെ അംഗങ്ങൾക്ക്, ചെയർപേഴ്സന്റെ അനുമതിയോടെ ബോർഡിന്റെ യോഗങ്ങളിൽ വീഡിയോ കോൺഫറൻസിംഗ് വഴി പങ്കെടുക്കാവുന്നതാണ്.

(7) ബോർഡിന്റെ യാതൊരു പ്രവൃത്തിയോ നടപടികളോ അതിന്റെ അംഗങ്ങൾക്കിടയിൽ ഏതെങ്കിലും ഒഴിവ് ഉണ്ടെന്നോ, അല്ലെങ്കിൽ അതിന്റെ രൂപീകരണത്തിൽ ഏതെങ്കിലും ന്യൂനത ഉണ്ടെന്നോ ഉള്ള കാരണത്താൽ മാത്രം അസാധുവാകുന്നതല്ല.”

7. 6-ാം വകുപ്പിന് പകരം പുതിയ വകുപ്പുകൾ ചേർക്കൽ.—പ്രധാന ആക്റ്റിലെ 6-ാം വകുപ്പിനുപകരം താഴെപ്പറയുന്ന വകുപ്പുകൾ ചേർക്കേണ്ടതാണ്, അതായത്:—

“6. ബോർഡിന്റെ ചുമതലകൾ.—ഈ ആക്റ്റിലെ വ്യവസ്ഥകൾക്ക് വിധേയമായി, ബോർഡിന് താഴെപ്പറയുന്ന ചുമതലകൾ ഉണ്ടായിരിക്കുന്നതാണ്, അതായത്:—

(എ) നിധി മുഖേന സാമ്പത്തിക സഹായത്തിന് അർഹമായ പ്രോജക്റ്റുകൾ തിരഞ്ഞെടുക്കുന്നത് അംഗീകരിക്കുക;

(ബി) നിധി വർദ്ധിപ്പിക്കുന്നതിനും പരിപാലിക്കുന്നതിനും വിനിയോഗിക്കുന്നതിനും വേണ്ടിയുള്ള വിഭവസമാഹരണം അധികാരപ്പെടുത്തുക;

(സി) പൊതുമേഖല മുഖേനയോ ഒരു പൊതു-സ്വകാര്യ പങ്കാളിത്തം മുഖേനയോ പ്രോജക്റ്റ് നടപ്പിലാക്കുന്ന പൊതു ഏജൻസിയെ അംഗീകരിക്കുക;

(ഡി) പൊതു-സ്വകാര്യ പങ്കാളിത്ത പ്രോജക്റ്റുകൾ ഉൾപ്പെടെയുള്ള സംസ്ഥാനത്തെ അടിസ്ഥാന സൗകര്യവികസനം സംബന്ധിച്ച കാര്യങ്ങളിൽ, സർക്കാരിന്റെയും ഏതെങ്കിലും പൊതുഏജൻസിയുടെയും സ്പോൺസറിംഗ് ഏജൻസിയുടെയും പ്രവർത്തനങ്ങൾ ഏകോപിപ്പിക്കുക;

(ഇ) ധനസഹായത്തിനുള്ള സ്രോതസ്സുകൾ കണ്ടെത്തുകയും വിഭവസമാഹരണത്തിനുള്ള അനുയോജ്യമാർഗ്ഗങ്ങൾ അംഗീകരിക്കുകയും ചെയ്യുക;

(എഫ്) പ്രോജക്റ്റുകൾക്കുള്ള പ്രതിബന്ധങ്ങൾ കണ്ടെത്തുകയും അത് പരിഹരിക്കുന്നതിനുള്ള നയപരമായ ഉദ്യമങ്ങൾ ശുപാർശ ചെയ്യുകയും ചെയ്യുക;

(ജി) പ്രോജക്റ്റിന്റെ നഷ്ടസാധ്യതകൾ കണ്ടെത്തുകയും, തത്ഫലമായുണ്ടാകാൻ സാധ്യതയുള്ള അപകടങ്ങൾക്കെതിരെ പരിരക്ഷകൾക്കിടയിൽ അവ പങ്കുവെക്കപ്പെടുന്നു എന്ന് ഉറപ്പുവരുത്തുന്ന വിധത്തിൽ, അർഹമായ പദ്ധതികളെ സംബന്ധിച്ച് നയങ്ങൾ രൂപീകരിക്കുക, ശുപാർശ ചെയ്യുക എന്നിവ;

(എച്ച്) സർക്കാർ അതിന് ഏല്പിച്ചുകൊടുക്കാവുന്ന പ്രകാരമുള്ള മറ്റു ചുമതലകൾ നിർവ്വഹിക്കുക.

6. ബോർഡിന്റെ പൊതുവായ അധികാരങ്ങൾ.—ബോർഡിന്, ഈ ആക്റ്റ് പ്രകാരമുള്ള ചുമതലകൾ നിർവ്വഹിക്കുന്ന ആവശ്യത്തിലേക്കായി, താഴെപ്പറയും പ്രകാരമുള്ള അധികാരങ്ങൾ ഉണ്ടായിരിക്കുന്നതാണ്, അതായത്:—

(എ) ഏതെങ്കിലും പ്രോജക്റ്റിനെ സംബന്ധിച്ചുള്ള വിവരം നൽകുന്നതിനായി ഏതെങ്കിലും പൊതു ഏജൻസിയോടോ കൺസെഷനറോടോ ഏതെങ്കിലും ആളിനോടോ ആവശ്യപ്പെടുക;

(ബി) ഏതെങ്കിലും പ്രോജക്റ്റോ അത് നടപ്പിലാക്കുന്നതോ അതിന്റെ പ്രവർത്തനമോ പരിപാലനമോ പരിശോധിക്കുകയും അല്ലെങ്കിൽ പരിശോധിക്കാൻ ഇടയാക്കുകയും നിരീക്ഷണം നടത്തുകയും ചെയ്യുക;

(സി) അതിന്റെ സ്വന്തം നടപടിക്രമങ്ങൾ നിയന്ത്രിക്കുക;

(ഡി) നിധിയിലേക്ക് വിഭവസമാഹരണം നടത്തുകയും അത് വിനിയോഗിക്കുകയും ചെയ്യുന്നതിനുള്ള നിർദ്ദേശങ്ങളും പ്രമാണങ്ങളും അംഗീകരിക്കുക;

(ഇ) പദ്ധതിപ്രകാരമുള്ള അർഹതാമാനദണ്ഡങ്ങളുടെ അടിസ്ഥാനത്തിൽ ധനസഹായം അനുവദിക്കുക;

(എഫ്) ഇൻവെസ്റ്റ്മെന്റ് പ്രോസ്പെക്ടസ്, ഓപ്പറേഷണൽ ഗൈഡ്ലൈൻ, ഓവർസൈറ്റ് മെക്കാനിസം എന്നിവ അംഗീകരിക്കുക;

(ജി) സഹായം നൽകപ്പെട്ട പ്രോജക്റ്റുകൾ, പ്രോജക്റ്റ് അതോറിറ്റി, സംരംഭങ്ങൾ, പൊതു ഏജൻസി, കൺസെഷണർ എന്നിവയിൽനിന്നും ഈടാക്കലിനുള്ള സമയപട്ടികക്രമമനുസരിച്ച് ബോർഡിന് കിട്ടേണ്ട തുകകൾ ഈടാക്കുക;

(എച്ച്) ഈടാക്കലുകൾ, യുക്തമെന്ന് കരുതുന്ന പ്രകാരം ഭേദഗതി ചെയ്യുകയോ പുനർനിർണ്ണയിക്കുകയോ പുനഃക്രമീകരിക്കുകയോ ചെയ്യുക;

(ഐ) ബോർഡിന്റെ താല്പര്യർത്ഥം, ആവശ്യമെന്നും ഉചിതമെന്നും കരുതുന്നപക്ഷം, സഹായം നൽകപ്പെട്ട ഏതെങ്കിലും പ്രോജക്റ്റ്, പ്രോജക്റ്റ് അതോറിറ്റി, സംരംഭങ്ങൾ, പൊതു ഏജൻസി, കൺസെഷണർ എന്നിവയ്ക്കെതിരെയോ എന്നിവയിൽ ഏതിനെങ്കിലും എതിരെയോ നികുതി വസൂലാക്കൽ നടപടികൾ ആരംഭിക്കുക;

(ഐ) യാത്ര, കടങ്ങളിൻമേലുള്ള പലിശ, ഫീസുകൾ, തൊഴിൽപരമായ ചാർജ്ജുകൾ, മറ്റു ചെലവുകൾ എന്നിവ ഉൾപ്പെടെ നിധിയുടെ ഭരണനിർവ്വഹണവുമായി ബന്ധപ്പെട്ട എല്ലാ ചെലവുകളും നൽകുക;

(കെ) കാലാകാലങ്ങളിൽ ലഭ്യമാകാവുന്ന, ബോർഡിന്റെ അധികം വരുന്ന ഏതെങ്കിലും തുക ഈ ആക്റ്റിലോ പദ്ധതിയിലോ വ്യക്തമാക്കാവുന്ന പ്രകാരമുള്ള രീതിയിൽ നിക്ഷേപിക്കുകയും അപ്രകാരമുള്ള നിക്ഷേപങ്ങളിൽനിന്നും കിട്ടേണ്ടതായ തുകകൾ ഈടാക്കുകയും ചെയ്യുക;

(എൽ) ഫണ്ടിൽനിന്നും സഹായമോ വായ്പയോ ലഭിച്ച ഏതെങ്കിലും പ്രോജക്റ്റ്, പ്രോജക്റ്റ് അതോറിറ്റി, സംരംഭങ്ങൾ, പൊതു ഏജൻസി/കൺസെഷണർ എന്നിവയുടെയോ അവയിൽ ഏതെങ്കിലും ഒന്നിന്റെയോ പ്രവർത്തനങ്ങൾ, കാലാകാലങ്ങളിൽ, അവലോകനം ചെയ്യുക;

(എം) ഈ ആക്റ്റിന്റെ പരിധിയിൽ വരുന്ന, സഹായം നൽകപ്പെട്ട ഏതെങ്കിലും പ്രോജക്റ്റ്, പ്രോജക്റ്റ് അതോറിറ്റി സ്ഥാപനങ്ങൾ, പൊതു ഏജൻസി/കൺസെഷണർ എന്നിവയുമായി സർക്കാരിന് വേണ്ടി ധാരണാപത്രത്തിലോ നിർവ്വഹണ കരാറിലോ ഏർപ്പെടുക;

(എൻ) ബോർഡിനുവേണ്ടി കരാറിൽ ഏർപ്പെടുക;

(ഒ) പദ്ധതിയിൽ വ്യക്തമാക്കാവുന്ന പ്രകാരമുള്ള അധികാരങ്ങളും ചുമതലകളും നിർവ്വഹിക്കുക;

(ഐ) ഈ ആക്റ്റിന്റെ ആവശ്യങ്ങൾ നടപ്പിലാക്കുന്നതിനായി, സർക്കാർ നൽകാവുന്നതോ ഏൽപ്പിച്ചുകൊടുക്കാവുന്നതോ ആയ പ്രകാരമുള്ള അധികാരങ്ങളും ചുമതലകളും നിർവ്വഹിക്കുക;

(ക്യൂ) അതിന് നൽകിയതോ ഏൽപ്പിച്ചുകൊടുത്തതോ ആയ ചുമതലകൾ നടപ്പിലാക്കുന്നതിന് ആവശ്യമായതോ ആനുഷംഗികമായതോ ആയ എല്ലാ പ്രവൃത്തികളും ചെയ്യുക;

(ആർ) സംസ്ഥാന നിയമസഭയിലേക്കുള്ള റിപ്പോർട്ടുകൾ സാക്ഷ്യപ്പെടുത്തുക;

(എസ്) നിക്ഷേപ പ്രോസ്പെക്റ്റസുകളും ടെൻഡർ ഡോക്യുമെന്റുകളും ഉൾപ്പെടെയുള്ള നിധിയുടെ മറ്റ് പ്രസിദ്ധീകരണങ്ങൾ സാക്ഷ്യപ്പെടുത്തുക.

ബി. എക്സിക്യൂട്ടീവ് കമ്മിറ്റി.—(1) ബോർഡിന് ഒരു എക്സിക്യൂട്ടീവ് കമ്മിറ്റി ഉണ്ടായിരിക്കുന്നതും, ആയത് ബോർഡ് അതിന് ഏൽപ്പിച്ചുകൊടുക്കാവുന്ന പ്രകാരമുള്ള അധികാരങ്ങളും അപ്രകാരമുള്ള ചുമതലകളും വിനിയോഗിക്കേണ്ടതുമാണ്.

(2) എക്സിക്യൂട്ടീവ് കമ്മിറ്റിയിൽ താഴെപ്പറയുന്ന അംഗങ്ങൾ ഉണ്ടായിരിക്കുന്നതാണ്, അതായത്:—

- (എ) ധനകാര്യമന്ത്രി .. ചെയർപേഴ്സൺ
- (ബി) ചീഫ് സെക്രട്ടറി .. അംഗം
- (സി) സെക്രട്ടറി (നിയമം) .. അംഗം
- (ഡി) സെക്രട്ടറി (ധനകാര്യം) .. അംഗം
- (ഇ) സെക്രട്ടറി (ധനകാര്യം-റിസോഴ്സസ്) .. അംഗം
- (എഫ്) സർക്കാർ നാമനിർദ്ദേശം ചെയ്യുന്ന, ബോർഡിലെ മൂന്ന് സ്വതന്ത്ര അംഗങ്ങൾ .. അംഗങ്ങൾ
- (ജി) ചീഫ് എക്സിക്യൂട്ടീവ് ഓഫീസർ .. അംഗം

(3) ബോർഡിനുവേണ്ടി പരിഗണനയ്ക്കായി സമർപ്പിക്കപ്പെട്ട പ്രോജക്റ്റ് നിർദ്ദേശവുമായി ബന്ധപ്പെട്ട, സർക്കാരിലെ ഭരണ വകുപ്പ് സെക്രട്ടറി എക്സിക്യൂട്ടീവ് കമ്മിറ്റിയുടെ യോഗങ്ങളിൽ പ്രത്യേക ക്ഷണിതാവ് ആയിരിക്കുന്നതാണ്.

(4) സന്നിഹിതരും വോട്ടുചെയ്തതുമായ അംഗങ്ങളിലെ മൂന്നിൽ രണ്ടിൽ കുറയാത്ത ഭൂരിപക്ഷത്തോടെ തീരുമാനമെടുക്കേണ്ടതാണ്.

(5) യോഗത്തിന്റെ ക്വാറം നാല് ആയിരിക്കുന്നതാണ്.

(6) എക്സിക്യൂട്ടീവ് കമ്മിറ്റിയിലെ അംഗങ്ങൾക്ക്, ചെയർപേഴ്സന്റെ അനുമതിയോടെ, വീഡിയോ കോൺഫറൻസിംഗ് വഴി യോഗത്തിൽ പങ്കെടുക്കാവുന്നതാണ്.

(7) ചീഫ് എക്സിക്യൂട്ടീവ് ഓഫീസർ, എക്സിക്യൂട്ടീവ് കമ്മിറ്റിയുടെ സെക്രട്ടറി ആയിരിക്കുന്നതാണ്.

ബി. ഫണ്ട് ട്രസ്റ്റി ആന്റ് അഡ്വൈസറി കമ്മീഷൻ (എഫ്.ടി.എ.സി).—(1) ബോർഡ്, പൊതുവായ ഉത്തരവു വഴി, അതിൽ വ്യക്തമാക്കാവുന്ന പ്രകാരമുള്ള തീയതി മുതൽ പ്രാബല്യത്തോടെ “ഫണ്ട് ട്രസ്റ്റി ആന്റ് അഡ്വൈസറി കമ്മീഷൻ” എന്ന പേരിൽ ഒരു കമ്മീഷൻ രൂപീകരിക്കേണ്ടതാണ്.

(2) കമ്മീഷനിൽ ചെയർപേഴ്സൺ ഉൾപ്പെടെ മൂന്നിൽ കുറയാതെയും എന്നാൽ അഞ്ചിൽ കൂടാതെയുമുള്ള അംഗങ്ങൾ ഉണ്ടായിരിക്കേണ്ടതാണ്.

(3) കമ്മീഷന്റെ ഔദ്യോഗിക കാലാവധി രണ്ടു വർഷക്കാലയളവ് ആയിരിക്കുന്നതാണ്.

(4) അംഗങ്ങൾ, അവർക്ക് ഇഷ്ടമുള്ളിടത്തോളംകാലം ഔദ്യോഗിക സ്ഥാനം വഹിക്കേണ്ടതും, സ്വഭാവദുഷ്ട്യം ഉൾപ്പെടുന്ന ഒരു കുറ്റത്തിന് ഒരു കോടതി കുറ്റസ്ഥാപനം ചെയ്യുന്ന കാരണത്താൽ ഒഴികെ, സർക്കാരോ ബോർഡോ അവരെ നീക്കം ചെയ്യാൻ പാടുള്ളതുമല്ല.

(5) അംഗങ്ങൾ, ബാങ്കിംഗ് ധനകാര്യ റഗുലേഷൻ, സാമ്പത്തിക വിപണികൾ, ഭരണനിർവ്വഹണം അല്ലെങ്കിൽ സാമ്പത്തികശാസ്ത്രം എന്നിവയിലേതെങ്കിലും ഒരു മേഖലയിൽ ദേശീയതലത്തിലോ അന്തർ ദേശീയതലത്തിലോ വിദഗ്ദ്ധരും പരിചയസമ്പന്നത തെളിയിച്ചവരുമായിരിക്കേണ്ടതാണ്.

(6) അംഗങ്ങളിൽ ഒരാളെ കമ്മീഷന്റെ ചെയർപേഴ്സൺ ആയി ബോർഡ് നാമനിർദ്ദേശം ചെയ്യേണ്ടതാണ്.

(7) ഫണ്ട് ട്രസ്റ്റി ആന്റ് അഡ്വൈസറി കമ്മീഷനിലെ അംഗങ്ങൾക്ക് ചെയർപേഴ്സന്റെ അനുമതിയോടെ വീഡിയോ കോൺഫറൻസിംഗ് വഴി യോഗത്തിൽ പങ്കെടുക്കാവുന്നതാണ്.

(8) കമ്മീഷൻ ഓരോ വർഷത്തിലും സെപ്റ്റംബർ, ഫെബ്രുവരി മാസങ്ങളിലും അതിന്റെ ചുമതലകൾ നിർവ്വഹിക്കുന്നതിനായി അതിന് യുക്തമെന്ന് കരുതുന്ന പ്രകാരമുള്ളത്ര തവണയും യോഗം ചേരേണ്ടതാണ്.

(9) ചീഫ് എക്സിക്യൂട്ടീവ് ഓഫീസർ കമ്മീഷന്റെ സെക്രട്ടറി ആയിരിക്കുന്നതാണ്.

ഡി. ഫണ്ട് ട്രസ്റ്റി ആന്റ് അഡ്വൈസറി കമ്മീഷന്റെ ചുമതലകൾ.—(1) കമ്മീഷൻ, നിധിയുടെ ട്രസ്റ്റി ആയി പ്രവർത്തിക്കേണ്ടതും നിധിയുടെ എല്ലാ നിക്ഷേപങ്ങളും ഈ ആക്റ്റിന്റെ ഉദ്ദേശ്യലക്ഷ്യങ്ങൾക്കനുസൃതമാണെന്നും ബോർഡിലെ നിധി വകമാറ്റി ചെലവഴിക്കപ്പെടുന്നില്ല എന്ന് ഉറപ്പുവരുത്തേണ്ടതുമാണ്.

(2) കമ്മീഷൻ, ഭൂരിപക്ഷം അംഗങ്ങളുടെ അംഗീകാരത്തോടെ, ആക്റ്റിലെയും പദ്ധതിയിലെയും വ്യവസ്ഥകൾക്കനുസൃതമായി തുകകളുടെ വിനിയോഗവും അധികതുകയുടെ നിക്ഷേപവും നടത്തുന്നു എന്ന് സാക്ഷ്യപ്പെടുത്തിക്കൊണ്ട് ഓരോ ആറ് മാസത്തിലും ഒരു ‘ഫിഡെലിറ്റി സർട്ടിഫിക്കറ്റ്’ നൽകേണ്ടതാണ്.

ഇ. ഫണ്ട് ട്രസ്റ്റി ആന്റ് അഡ്വൈസറി കമ്മീഷന്റെ അധികാരങ്ങൾ.---
ഫണ്ട് ട്രസ്റ്റി ആന്റ് അഡ്വൈസറി കമ്മീഷന്റെ അധികാരങ്ങൾ താഴെപ്പറയുന്നവ ആയിരിക്കുന്നതാണ്, അതായത്:--

(എ) ബോർഡിൽ നിന്നും, ആനുകാലികമായി റിപ്പോർട്ടുകൾ ആവശ്യപ്പെടുക;

(ബി) ഈ ആക്റ്റിനുകീഴിൽ അതിന്റെ ചുമതലകൾ നിർവ്വഹിക്കുന്നതിന് ആവശ്യമായ ബോർഡിന്റെ കൈവശത്തിലുള്ള ഏതെങ്കിലും രേഖ ആവശ്യപ്പെടുക;

(സി) ധനസമാഹരണം നടത്തുന്നതിന്റെ ആവശ്യത്തിലേക്കായി ബോർഡ് പുറപ്പെടുവിക്കുന്ന സെക്യൂരിറ്റി സംബന്ധിച്ചുള്ള നിബന്ധനകൾ, നടപ്പിലാക്കുന്നതിന് മേൽനോട്ടം വഹിക്കുക;

(ഡി) ബോർഡ് പുറപ്പെടുവിച്ചിട്ടുള്ള സെക്യൂരിറ്റികൾ കൈവശം വച്ചിട്ടുള്ളവരുടെ താല്പര്യസംരക്ഷണത്തിന് ആവശ്യമായ പ്രകാരമുള്ള പ്രവർത്തനങ്ങൾ നടത്തുക;

(ഇ) ബോർഡ് പുറപ്പെടുവിച്ചിട്ടുള്ള സെക്യൂരിറ്റി കൈവശം വച്ചിട്ടുള്ളവരുടെ പരാതികൾ പരിഹരിക്കുന്നതിനാവശ്യമായ എല്ലാ കാര്യങ്ങളും ചെയ്യുക;

(എഫ്) ഈ ആക്റ്റിൽ വ്യവസ്ഥ ചെയ്തിട്ടുള്ള പ്രകാരം സെക്യൂരിറ്റിയെ സംബന്ധിച്ച് നൽകേണ്ടതായ പലിശയും മുതലും നൽകുന്നതിന് ആവശ്യമായ തുക ബോർഡിൽ ലഭ്യമാണ് എന്ന് ഉറപ്പ് വരുത്തുക;

(ജി) അപ്രകാരം ബോർഡിൽ ലഭ്യമായ തുകകൾ വിവേകപൂർവ്വമായ നിക്ഷേപങ്ങളിൽ നടത്തുന്നുണ്ടെന്ന് ഉറപ്പ് വരുത്തുക;

(എച്ച്) സ്പെ വകുപ്പ്, (8)-ാം ഉപവകുപ്പിൽ വ്യക്തമാക്കിയിട്ടുള്ള രണ്ട് യോഗങ്ങൾക്ക് പുറമെ, ഫണ്ട് ട്രസ്റ്റി ആന്റ് അഡ്വൈസറി കമ്മീഷൻ ഉചിതമെന്ന് കരുതുന്നത്ര പ്രകാരമുള്ള തവണ യോഗങ്ങൾ വിളിച്ചുചേർക്കുന്നതിനായി ചീഫ് എക്സിക്യൂട്ടീവ് ഓഫീസർക്ക് നിർദ്ദേശം നൽകുക;

എന്നാൽ, ചെയർപേഴ്സൺ സ്വമേധയാലോ, അല്ലെങ്കിൽ കുറഞ്ഞത് രണ്ട് അംഗങ്ങളുടെയെങ്കിലും അപേക്ഷയിന്മേലോ അപ്രകാരമുള്ള നിർദ്ദേശങ്ങൾ നൽകേണ്ടതാണ്.

ഐ. ഫ്. പ്രോജക്ട് തിരഞ്ഞെടുക്കലും മുൻഗണന നൽകലും നടപ്പിലാക്കലും.---(1) സംസ്ഥാനത്ത് വികസിപ്പിക്കേണ്ടതോ പരിപാലിക്കേണ്ടതോ പ്രവർത്തനത്തിൽ കൊണ്ടുവരേണ്ടതോ ആയ ഒരു പ്രോജക്ട് തിരഞ്ഞെടുക്കുകയോ വിഭാവനം ചെയ്യുകയോ ചെയ്യുമ്പോൾ, ബോർഡിന് സ്വമേധയാലോ നടത്തപ്പെടേണ്ടതായ ഒരു പഠനത്തിന്മേയോ സർവ്വേയുടേയോ അടിസ്ഥാനത്തിലോ ഒരു മൂന്നാം കക്ഷിയിൽ നിന്നും വാങ്ങിയിട്ടുള്ള വിവരങ്ങളുടെ അടിസ്ഥാനത്തിലോ അതുമായി ബന്ധപ്പെട്ട പൊതു ഏജൻസിയുടെ അഭിപ്രായങ്ങൾ ആരായാവുന്നതാണ്:

എന്നാൽ, പ്രസ്തുത പൊതു ഏജൻസി, ബോർഡിൽ നിന്നും പ്രസ്തുത അറിയിപ്പ് ലഭിച്ച തീയതി മുതൽ മുപ്പത് ദിവസങ്ങൾക്കകം അതിന്റെ അഭിപ്രായങ്ങൾ നൽകാത്തപക്ഷം പൊതു ഏജൻസിക്ക് അഭിപ്രായങ്ങളൊന്നും നൽകുവാനില്ല എന്ന് കരുതപ്പെടുന്നതാണ്.

(2) ഏതെങ്കിലും പൊതു ഏജൻസിക്ക്, സംസ്ഥാനത്ത് വികസിപ്പിക്കുകയോ പരിപാലിക്കുകയോ പ്രവർത്തനത്തിൽ കൊണ്ടുവരുകയോ ചെയ്യേണ്ട ഒരു പ്രോജക്റ്റ് തിരഞ്ഞെടുക്കുകയും അല്ലെങ്കിൽ വിഭാവനം ചെയ്യുകയും ചെയ്യാവുന്നതും അതിനുശേഷം, നിർദ്ദേശം ബോർഡിന്റെ ശുപാർശയ്ക്കായി അയയ്ക്കാവുന്നതുമാണ്. ബോർഡ് പ്രസ്തുത നിർദ്ദേശം അവലോകനം ചെയ്യേണ്ടതും വിലയിരുത്തേണ്ടതും അപ്രകാരമുള്ള ഒന്നിൽ കൂടുതൽ നിർദ്ദേശങ്ങൾ ലഭിച്ചിട്ടുണ്ടെങ്കിൽ ആയത് മുൻഗണനാക്രമത്തിലാക്കുകയും ചെയ്യേണ്ടതാണ്.

(3) ബോർഡ് (1)-ാം ഉപവകുപ്പ് പ്രകാരമുള്ള പൊതു ഏജൻസിയുടെ അഭിപ്രായങ്ങളോ (2)-ാം ഉപവകുപ്പ് പ്രകാരമുള്ള ഏതെങ്കിലും പൊതു ഏജൻസിയുടെ നിർദ്ദേശങ്ങളോ ലഭിക്കുന്നതിന്മേൽ താഴെപ്പറയുന്ന വസ്തുതകളെ ബന്ധപ്പെടുത്തി പ്രോജക്റ്റ് നിർദ്ദേശം പരിശോധിക്കേണ്ടതാണ്,—

(എ) പ്രോജക്റ്റിന്റെ സാമൂഹിക-സാമ്പത്തിക ചെലവും അതിൽ നിന്നുണ്ടാകുന്ന ആനുകൂല്യങ്ങളും ഉൾപ്പെടെ അതിന്റെ ചെലവിന്റെയും ആനുകൂല്യത്തിന്റെയും അവലോകനം;

(ബി) പദ്ധതിയിൽ വ്യക്തമാക്കാവുന്ന പ്രകാരമുള്ള, 'വാല്യൂ ഫോർ മണി ടെസ്റ്റ്' പ്രകാരം പൊതു-സ്വകാര്യ പങ്കാളിത്തത്തോടെ പദ്ധതി നടപ്പിലാക്കുമ്പോൾ ഉണ്ടാകുന്ന ഗുണകരമായ നിർമ്മാണച്ചെലവ്;

(സി) പ്രോജക്റ്റ് നടപ്പിലാക്കുന്നതിന്റെ മാനദണ്ഡങ്ങൾ വ്യക്തമാക്കുന്നതിനുള്ള സാധ്യതയും അതിന്റെ ഫലങ്ങൾ നിർണ്ണയിക്കലും;

(ഡി) സ്വകാര്യമേഖലാ പങ്കാളിയുമായി നഷ്ടസാധ്യത പങ്കുവെയ്ക്കൽ;

(ഇ) സ്വകാര്യ മേഖലാ പങ്കാളിത്തംമൂലം ഉണ്ടാകുന്ന സാങ്കേതികവും നിർവ്വഹണപരവുമായ നേട്ടങ്ങൾ;

(എഫ്) സ്വകാര്യമേഖലാ പങ്കാളിയുടെ നിക്ഷേപത്തെ ബാധിക്കാവുന്ന സാമൂഹിക സാമ്പത്തികഘടകങ്ങൾ;

(ജി) നിയന്ത്രണപരമായ മാനദണ്ഡങ്ങൾ പാലിക്കുന്നത്.

(4) ബോർഡ്, നിർദ്ദേശിക്കപ്പെട്ട പ്രോജക്റ്റിന്റെ സാധ്യതാപഠനം നടത്തുവാൻ ഇടയാക്കേണ്ടതും അതിന്റെ സാധ്യത ബോധ്യപ്പെടുത്തിനുശേഷം, ആയത് പൊതുമേഖല മുഖാന്തിരമാണോ അതോ പൊതു-സ്വകാര്യ പങ്കാളിത്തത്തോടെയാണോ നടപ്പിലാക്കാവുന്നത് എന്ന് വ്യക്തമായി സൂചിപ്പിച്ചുകൊണ്ട് സർക്കാരിലേക്ക് ശുപാർശ ചെയ്യേണ്ടതുമാണ്.

(5) ബോർഡ്, (4)-ാം ഉപവകുപ്പ് പ്രകാരം ശിപാർശ ചെയ്യപ്പെട്ട പ്രോജക്റ്റുകളുടെ വിശദവിവരങ്ങൾ അതിന്റെ വെബ്സൈറ്റിലും പദ്ധതിയിൽ വ്യക്തമാക്കാവുന്ന പ്രകാരമുള്ള മറ്റ് വെബ്സൈറ്റുകളിലും പ്രസിദ്ധീകരിപ്പിക്കേണ്ടതാണ്.

എന്നാൽ, ബോർഡിന് എഴുതി രേഖപ്പെടുത്തിയിട്ടുള്ള കാരണങ്ങളാൽ ഒരു പ്രോജക്റ്റിന്റെ വിശദാംശങ്ങൾ പ്രസിദ്ധീകരിക്കാതിരിക്കാവുന്നതാണ്.

(6) (4)-ാം ഉപവകുപ്പ് പ്രകാരം പ്രോജക്റ്റ് നടപ്പിലാക്കുന്നതിനുള്ള നിർദ്ദേശം ലഭിക്കുന്നതിന്മേൽ സർക്കാർ ആയത് പരിഗണിക്കേണ്ടതും നടപ്പിലാക്കുന്ന രീതി ഉൾപ്പെടെ പ്രോജക്റ്റ് നടപ്പിലാക്കുന്നതിനുള്ള തീരുമാനം ബോർഡിനെ അറിയിക്കേണ്ടതുമാണ്.

(7) പൊതുമേഖല വഴി നടപ്പിലാക്കുന്നതിനായി സർക്കാർ തീരുമാനിച്ചിട്ടുള്ള ഒരു പ്രോജക്റ്റ് സംബന്ധിച്ച്, പ്രസ്തുത പ്രോജക്റ്റ് നടപ്പിലാക്കുന്ന പൊതു ഏജൻസിയെ ബോർഡ് നിയോഗിക്കേണ്ടതും അത് നടപ്പിലാക്കുന്നതിനുള്ള നിർദ്ദേശം നൽകേണ്ടതും, നടപ്പിലാക്കുന്നതിന്റെ പുരോഗതി നിരീക്ഷിക്കുകയും ചെയ്യേണ്ടതാണ്.

(8) പൊതു ഏജൻസി, അപ്രകാരമുള്ള നിർദ്ദേശം ലഭിച്ച തീയതി മുതൽ മൂന്ന് മാസക്കാലയളവിനുള്ളിൽ പ്രോജക്റ്റ് ആരംഭിക്കാതിരിക്കുകയോ എഴുതി രേഖപ്പെടുത്തിയിട്ടുള്ള കാരണങ്ങളാൽ പ്രോജക്റ്റ് നടപ്പിലാക്കുവാൻ സാധ്യമല്ല എന്ന് അറിയിക്കുകയോ ചെയ്യുന്നപക്ഷം, സർക്കാരിന്റെ അംഗീകാരത്തോടെ (3)-ാം ഉപവകുപ്പിൽ വ്യക്തമാക്കിയിട്ടുള്ള പ്രകാരം ബോർഡ്, പ്രോജക്റ്റ് പുനഃപരിശോധിക്കേണ്ടതും സർക്കാരിലേക്ക് ഒരു പുതിയ ശിപാർശ നൽകേണ്ടതുമാണ്.

(9) പൊതു-സ്വകാര്യ പങ്കാളിത്തത്തിലൂടെ നടപ്പിലാക്കുവാൻ സർക്കാർ തീരുമാനിച്ചിട്ടുള്ള ഒരു പ്രോജക്റ്റിനെ സംബന്ധിച്ച്, നിർദ്ദേശിക്കപ്പെട്ട പ്രോജക്റ്റിന്റെ വിശദാംശങ്ങൾ പദ്ധതിയിൽ വ്യക്തമാക്കാവുന്ന പ്രകാരമുള്ള മാതൃകയിലും രീതിയിലും സ്പോൺസറിംഗ് ഏജൻസിയെ കൊണ്ട്, ആക്ഷേപങ്ങളും അഭിപ്രായങ്ങളും ക്ഷണിച്ചുകൊണ്ട്, ബോർഡ് പ്രസിദ്ധീകരിപ്പിക്കേണ്ടതാണ്. സ്പോൺസറിംഗ് ഏജൻസി, ലഭിച്ചിട്ടുള്ള ആക്ഷേപങ്ങളും അഭിപ്രായങ്ങളും, ഏതെങ്കിലുമുണ്ടെങ്കിൽ, അതിന്റെ അടിസ്ഥാനത്തിൽ ഒരു റിപ്പോർട്ട് തയ്യാറാക്കേണ്ടതും പദ്ധതിയിൽ വ്യക്തമാക്കാവുന്ന പ്രകാരമുള്ള കാവയളവിനുള്ളിൽ ആയത് ബോർഡിന് സമർപ്പിക്കേണ്ടതുമാണ്.

(10) ബോർഡ്, (9)-ാം ഉപവകുപ്പ് പ്രകാരം സ്പോൺസറിംഗ് ഏജൻസിയ്ക്ക് നിന്ന് റിപ്പോർട്ട് ലഭിക്കുന്നതിന്മേൽ, ഭരണ വകുപ്പുമായി കൂടിയാലോചിച്ചതിനുശേഷം പ്രോജക്റ്റ് പരിഗണിക്കേണ്ടതും ആവശ്യമെന്ന് കരുതുന്നപക്ഷം, വിശദമായ ഒരു പ്രോജക്റ്റ് പഠനം നടത്താൻ ഇടയാക്കിയതിനുശേഷം, പ്രോജക്റ്റിന്റെ സാധ്യതയും ഘടനയും താഴെപ്പറയുന്ന വസ്തുതകൾ കൂടി കണക്കിലെടുത്തുകൊണ്ട്, അത് യുക്തമെന്ന് കരുതുന്ന പ്രകാരമുള്ള, ഭേദഗതികളോടുകൂടിയോ അതിന്റെ പ്രാഥമിക രൂപത്തിലോ അന്തിമമാക്കേണ്ടതുമാണ്, അതായത്:---

(എ) പ്രോജക്റ്റിന് ഏതെങ്കിലും പൊതു സാമ്പത്തിക സഹായം ആവശ്യമുണ്ടോ എന്നും അപ്രകാരമെങ്കിൽ അങ്ങനെയുള്ള സാമ്പത്തിക സഹായത്തിന്റെ ഉചിതമായ രീതി;

(ബി) ടെൻഡർ മാനദണ്ഡങ്ങളും അല്ലെങ്കിൽ ടെൻഡർ വിലയിരുത്തുന്നതിന് പ്രസക്തമായ വ്യതിയാനങ്ങളും;

(സി) മൂന്നാം പട്ടികയിൽ ഇനം തിരിച്ച് പറഞ്ഞിട്ടുള്ള ഉചിതമായ കൺസെഷൻ കരാറോ അതിന്റെ സങ്കരമോ.”.

8. 7-ാം വകുപ്പിന് പകരം പുതിയ വകുപ്പ് ചേർക്കൽ.—പ്രധാന ആക്റ്റിന്റെ 7-ാം വകുപ്പിന് പകരം താഴെപ്പറയുന്ന വകുപ്പ് ചേർക്കേണ്ടതാണ്, അതായത്:—

“7. തിരിച്ചടവിനുള്ള ബജറ്റ് വിഹിതം.—(1) ആനിറ്റി നൽകുന്നതിനോ 8-ാം വകുപ്പ് പ്രകാരമുള്ള മറ്റ് തിരിച്ചടവിന് ബാധ്യതകൾ നൽകുന്നതിനോ ഉണ്ടായിട്ടുള്ള ചെലവുകൾ നേരിടുന്നതിന് സർക്കാർ, സമയാസമയങ്ങളിൽ, വാർഷിക ബജറ്റിൽ വ്യവസ്ഥ ചെയ്യേണ്ടതാണ്:

എന്നാൽ, സർക്കാർ മുൻവർഷം പിരിച്ചെടുത്ത മോട്ടോർ വാഹന നികുതിയുടെ അടിസ്ഥാനത്തിൽ കണക്കാക്കപ്പെട്ട മോട്ടോർ വാഹന നികുതിയുടെ ഒരു ഭാഗം നിധിയിലേക്കുള്ള വിഹിതമായി നീക്കിവയ്ക്കേണ്ടതും അപ്രകാരമുള്ള വിഹിതം ആദ്യവർഷത്തിൽ പത്ത് ശതമാനമായിരിക്കുന്നതും, ഇത് ഓരോ വർഷവും പത്ത് ശതമാനം വർദ്ധിപ്പിക്കുന്നതും അഞ്ചാമത്തെ വർഷത്തിൽ മോട്ടോർ വാഹന നികുതിയുടെ അൻപത് ശതമാനം വരെ വർദ്ധിപ്പിക്കുന്നതുമാണ്:

എന്നുമാത്രമല്ല, അതിന് പുറമെ ഓരോ ലിറ്റർ പെട്രോളിനേലും ചുമത്തിയിട്ടുള്ള ഒരു രൂപയിൽ കുറയാതെയുള്ള സെസ്സ് മുൻവർഷ കാലയളവിൽ പിരിച്ചെടുത്ത പ്രകാരമുള്ള സെസ്സിൽ നിന്നും സർക്കാർ, നിധിയിലേക്ക്, നൽകേണ്ടതാണ്.

(2) തുടർന്നുവരുന്ന പന്ത്രണ്ട് മാസങ്ങളിൽ ആവശ്യമായ തുകയുടെ കൈമാറ്റം ഒന്നോ അതിലധികമോ തവണകളായി പ്രസ്തുത വർഷത്തിലെ ഡിസംബർ മാസത്തിന്റെ അവസാന പ്രവൃത്തി ദിവസത്തിന് മുമ്പായി പൂർത്തിയാക്കേണ്ടതാണ്:

എന്നാൽ, ഏതെങ്കിലും പ്രോജക്റ്റിൽ നിന്നുമുണ്ടായ വരുമാനം പ്രസ്തുത വർഷത്തിന്റെ അവസാനം നടത്തിയ ധനവിനിയോഗത്തിൽ നിന്നും തട്ടിക്കിഴിക്കേണ്ടതും എന്നാൽ പ്രവർത്തനപരമായ ചെലവുകൾ വഹിച്ചതിനുശേഷം ശേഷിക്കുന്ന തുക മാത്രം പ്രസ്തുത വർഷം ധനവിനിയോഗമായി നൽകിയാൽ മതിയാകുന്നതുമാണ്.

(3) സർക്കാരിന്, സംസ്ഥാന നിയമസഭ പാസ്സാക്കിയിട്ടുള്ള നിയമംമൂലം, യഥാവിധിയുള്ള ധനവിനിയോഗം വഴി, ഈ ആക്റ്റിന്റെ ആവശ്യങ്ങൾക്കായി സർക്കാർ നിശ്ചയിക്കാവുന്ന പ്രകാരമുള്ള നിബന്ധനകളിന്മേലും വ്യവസ്ഥകളിന്മേലും കാലാകാലങ്ങളിൽ, ഗ്രാന്റുകളും മുൻകൂർ തുകകളും വായ്പകളും നിധിയിലേക്ക് നൽകാവുന്നതാണ്.”.